

UNIVERSAL
LIBRARY

OU_194501

UNIVERSAL
LIBRARY

OSMANIA UNIVERSITY LIBRARY

Call No. M81.6 J83K Accession No. M4641

Author డాక్టర్ నా.గ.

Title కవితా. 1948

This book should be returned on or before the date
last marked below.

क वि ता

(निवडक कवितांचा संग्रह)

ना. ग. जोशी

प्रकाशक :
ना. ग. जोशी
सावंत बिल्डिंगमार्गील नवे बिल्डिंग,
दांडिया बाजार, बडोदे

नोव्हेंबर १९४८
[सर्व अधिकार लेखकाच्या स्वाधीन]

प्राप्तिस्थान :
सुलभ राष्ट्रीय ग्रंथमाला,
ठिळक रोड, पुणे २

मुद्रक :
पु. आ. चित्रे
आत्माराम प्रिंटिंग प्रेस,
खारीबाव, बडोदे

संदेशवाहिनी

जाइच्या कुंजांतरीं
स्वर्भिंची स्वरमाधुरी !
कोकिळे, मधुमंजुळे, घे तान तूं तानेवरी !

कूकुहू, कू, कूकुहू
कूकुहू, कू, कूकुहू-
जादु गानीं निर्मुनी मज पाहसी तूं भारवूं !

कीं तुतारी फुंकिसी
प्रीति-संदेशानिशी ? -
'ये, वसंत, न पाहि अंत, तुझ्याविना राहूं कशी ? '

वेलिला सुद होतसे
प्रीतिला भर येतसे,
ती हृदीं प्रीती मुदीं उधळीतसे स्वर पुण्यसे.

कुंजकाननि श्रीहरि
वाजवी जणुं बांसरी—

नाद हा पडसाद त्या मुरलीरवांचा अंतरीं !

चालुं दे, गे, चालुं दे,
राग रंगीं रंगुं दे,
रंगुनी तव गानि विश्वा लावुं दे, लय लावुं दे
कोकिळे, गे, कोकिळे,
गान गा तव मोकळे,
मोकळे मन रम्य गायन, बहिरूपाधि मावळे !

प्रेम ना बाह्यावरी
मोद विहरे अंतरीं—
कावळी तनु सांवळी, कलहंस परि अभ्यंतरीं !

स्नेहमय आनंद हा
शांतिदायक तापहा
उधळीत तूं विश्वांत संचर, संगि घेइ वसंत हा !

“...सागरीं होडी हाकारिली !”

अन् तुफान दर्या सभोवतीं खबळला,
करुनियां गटू खडकांस पुढे उसळला—
कुणि राक्षस चवताळला गिळित नरबाल सैर चालला !

दिवचल्या नागिणी जैशा फोफावतीं,
या अजस्त लाटा तैशा रोंरावती ! —
बहु तेखभरें डंखिती कछ्यांना, विखार फुंकारिती !

ती माडाची किति उंच ढाक ! मोडली !
ती केतकिची धुळधाण कशी जाहली !
वादळीं पुरी गवसली, बालिका स्तब्ध कशी राहिली ?

ना दाद तिला, हें काय चालले असे;
कमरेवर पाणी, चित्त ठिकाणीं नसे !
हातांत धरित होडिसी, बिचारी कांहीं पाहत असे !

सम्भ्रान्त जाहली योजनगंधा जर्शी,
पाहते वाट सजणाची सजणी तशी,
मेघाकुल तारा कशी न्याहकी अधीरतेने शशी ?

अधिकाधिक हिसळे लाट सागरावरी,
अधिकाधिक मिसळे मेघ अंबरोदरी,
ठेपली रात्र अंधारि बिचारी मनीं होय घाबरी.

तों पहिले आसूं हळूच खालीं गळे—
भोवती उसक्त्या भुतांस वांछित मिळे,
पाकळी जशी ओघळे, गिळाया पाचोळा सळसळे.

“...कां अजुनि न येतां, नाथ, परतुनी घरा ?
एकले आज कां गेलां तुम्हिं, प्रियकरा ?
या दुर्दैवाने पुरा साधिला डाव आजला खरा !

“ कीं पश्चिमामुखीं बिबित मम मोहरा
शोधितां शोधितां भागलास तूं पुरा ?
ये परतुनि झणि, प्रियकरा, सुंद ती उमटवि नच गोजिरा !

“ कीं गुंगलास त्या दुष्टेच्या मोहनीं
पाहतां उसक्त्या लाटेच्या आडुनी ?
ती नागकन्यका कुणी, जिवलगा नेइल तुज भुलवुनी !

“ ये हंसा, माझ्या बिलग हृदीं साजणा !
ही हंसी हुस्रे, भुलूं नको, मोहना !
राक्षसिणी ! भोळ्या मना, एकत्या, देसि कितो यातना !

“ कीं वेधुन गेलां देवमत्स्य पाहतां
लाटांच्या उसळीवरी धुंद नाचतां
कारंजे नभिं उसळतां, सख्या, कां गुंगुनि गेला सतां ?

“ जैं भिळ्ह गुंगतो रुद्राच्या तांडवीं
उ सळतां कोधलहरी प्रलयीं शांभवी
अन् जटाजूट कंपवी, लांतुनी गंगाजल उसळवी.

“ तो पाणकोबडा पहा कसा थरथरे...
या विरहसागरीं जीव तसा हुरहुरे;
चल, थद्वा आतां पुरे; राजसा, मनमैना बघ झुरे !

“ घावरूं नको या अंधाच्या रात्रिला,
ये तुच्छ गणुनि या भीषण जललहरिला,
हा जीव इथे उजळला, सख्या, ये झेलिन हृदयीं तुला ! ”
तों चमके बिजली, आभाळीं कडकडे;
गुंगले हृदय भीतीने क्षण धडधडे,
पाहतां समुद्राकडे चमकुनी काय देखिले पुढे ?

‘ हा ! हाय...’ बने उन्मत्ता अबला झणीं;
‘ ही आले, सख्या !...’ घाईने ये ध्वनी
हरपली खिचता क्षणीं ! शक्ति ये त्वरित तिला कोठुनी ?

अंधारभरे जरि दिशा सुंद जाहली,
प्रतिकूल वायुने लाट अधिक उसळिली,
परि तिने ना जुमानिली-सागरीं होढी हाकारिली !

गायिका !

खिडकीच्या जाळींतुनी उषा हल्लु हालविते,
सौन्दर्याच्या उपासका कुसुमाची जाग येते !
तोंच श्रवणीं भीडला कोणा रमणीचा सूर ?
वीणेच्या ग नादावरी मधुगानीं होई चूर
तरंगाया लागे मन तरंगीं संगीताच्या,
रक्तमेघाचें कीं खंड वायुसंगीतीं पूर्वेच्या ?
संगीताच्या दिव्यरंगीं वाहूं लागे काव्यझरी
सौन्दर्याच्या ओष्ठांतुनी ल्यासी पीतां ये माधुरी !

“...प्रभातींच्या रम्य काळीं रमे राजहंसी कोणी ?
“जलतरंग वाजवी रंगुनीया प्रीतिगानीं !
“वासंतिका गोड हांसे मंदिराच्या कीं बाहेरीं ?
“प्रणयाचे रंग भरी ल्यांत रती गे शेजारीं .
“लतिकेच्या हास्यांतुनी परिमळ दरवळे,

“गायिकेच्या संगीताची गुंफवण खांत मिळे !
“स्फटिकाचा इन्दुकान्त उधळी कीं रागरंग
“तारकेच्या प्रीतीमधे जेव्हां विधु होई दंग ?
“गायिकेच्या गे वदनीं उधळणी रागिण्यांची
“हृदयांत उमटल्या प्रीतीच्या ग भावनांची !
“उर्वशीच्या अधरांतुनी रस गळे अमृताचा ?
“कोणाच्या ग मुखांतुनी द्रव खवे संगीताचा ?
“चला पाहूं ! गाते काय कुणी स्वर्गींची देवता
“रतिरंग संपवोनी सुररंगीं परततां ?...”

येई मंदमंद पदीं खिडकीच्या जालकाशीं,
उत्सुकले मन किती बद्द सौदर्याच्या पाशीं
आणि फेंकितो कटाक्ष संगीताच्या दक्प्रांताला
होई निराश मनांत तडक कीं परतला !

कुणी उर्वशी वा देवी, राजहंसी ना ती गाई
काळी कोकिळा ‘भिकारी’ मागतसे भिक्षांदेहि !

‘मी तुला कशी पाहिली ? ’

मी तुला कशी पाहिली ?
नाचन्या ढगांच्या बटा,
अन् पदर गुलाबी सुटा,
रसुनिया गोडशी संध्याबाला इथें
काय बैसली ?
बैसली शिलेच्या वरी
पदिं लाट गुदगुल्या करी
भरतिला लागला अथांग सागर पुढे
कशी निवळली ?
येउनी हलुच मागुती
वाकलों जरा खालर्ती—
तों चमक विजेची गेली हृदयांतरीं
कळी उमलली !

‘मी तुला कसा पाहिला ?’

मी तुला कसा पाहिला ?
सांवळी ढगांची शिला,
मागुनी रंग उधळिला,
रुसुनिया प्रभाकर संध्येचा लपुनिया
काय बैसला ?
बैसला शिलेमागुती;
परि नेत्र कुठे धावती ?
डोकावुन पाहे हव्हच, खुदकन् हंसे,
कसा निवळला ?
परि तिकडे मी ना बघे,
छे, मुळिं न करित वाउगे,
तों लबाड कोणी शिळेआड हालला
कळा उमलला !

‘पाहतां चांद चवथिचा—’

पाहतां चांद चवथिचा उगवला नभीं
उगवला नभीं

विसरले भान केव्हांची फाटकाआड मी उभी !

वळवुनी मान हा अधीर पाही कुणा
ग पाही कुणा

कोणास हळुच हा करी प्रणयाच्या हंसन्या खुणा
अन् वळले माझे लक्ष जरा बाजुला
जरा बाजुला

तों कृष्ण ढगाच्या आड कुणि ढोळा मिचकाविला !

जों मिचकावी अन् चांद बघे तिजकडे
बघे तिजकडे

तों बसे लपुन, कों जाई कुणिकडच्या कोणीकडे ?

कुणि लपंडाव मांडला ढगाआडुनी ?

ढगाआडुनी ?

मी पुरी जाणिली तुला—तूं मम सखि सौदामिनी

मी सहज म्हणाले—“ सखे, थांब पळभर,

“ थांब पळभर,

“ पाहतां वाट केव्हांची तिष्ठला चांद बाहिर ! ”

अन् भान येउनी पाहें मागकिडे

ग मागकिडे,

तों हांसत-हांसत कोणी तिष्ठले उभें मजपुढे !

तुझ्याचसाठी !

ही तुझ्याचसाठी आले धांवत, राया !
दे ठाव हृदीं, बघ कोमजली मम काया
कां उजाड विश्वीं असा एकला जाशी ?
ना तुजजवळी, प्रिय, अन्य धनाच्या राशी !
प्रीतिची झरी परि अखंड तव हृदयासी,
ना मोल तिचें जगता या
कीं भावसमाधी लागुन जाशी रानी ?
चढते न मन तुझें जगन्मोहजालानीं,
प्रीतिचें गीत परि अजुनी गाते वाणी,
जीव झुरे भिलिण व्हाया !

गा स्नेहगान तें वाजिव तव हृद्-वीणा,
बघ वलुन एकदा, घालिव या मम शीणा,
दे जीवन, सख्या, या तळमळल्या मीना,
मग स्वर्ग करू राना या !

निव्याज बालपणीं—

बालपणींची अल्लड वेळा

दुःखाची मग दाद कुणाला

उज्ज्या घेत नाचती निसर्गी, भीति कुणाची त्यांना !

अबब केवढा दुंग वालुचा,

अजिंक्य गड हा कोंडाण्याचा,

किलापाणी चला खेलूऱ्या, पण मी होइन तान्हा !

घसरगुंडिने खेळूऱ्या अथवा—

कसा सरकतों, ओ, हो, वा वा !

वालु कशी झुलझुले, लबाडीवरी पाय देतांना !

कसला हा रे वास येतसे ?

हां हां ! तो बघ केवढा असे,

आणुं आकडी, ओढुनि काढूं, डर मज कोणाची ना.

भेंडीचीं तीं जुनाट झाडें,
वरी बैसती किती गिधाडें,
कशी काढली पाकट ल्यांची, दमलों जरि पळतांना

फळें तांबडीं देवदारीचीं,
कशी लागती छान येथिंची,
खात चघळुनी, मिटक्या मारित, चोहिकडे फिरतांना

चला गऱ्यानों ! जाऊं तेथें,
मजेमजेने खेळ खेलुं ते,
भूक लागतां आईजवळी येऊं परत घरांना.

-आणि आज

परी आज मी तिथें पाहतां,
बालपणींची दृश्यें दिसतां,
धस्स होतसे हृदीं भयानें, विचार उठती नाना !

कणे-कणे तो डुंग होतसे,
क्षणे-क्षणे आयुष्य बनतसे,
ध्येयावर लाघुनी दृष्टिला मनुज चढे कोंडाणा

पार्या परि ही सरके वाळू,
कसें मला आतां सांभाळूं !
हाय चाललो खालीं-खालीं, वरच्याची आशा ना !

मोहांच्या केतकीसुगंधी
मोहुनिया मी पाहत संधी,
तों खालीं मृत्यूची फडा, मम भेदरवी नयनांना

भर्नाकांक्षा गिधाडृपै
तिथे पाहतां हृदयीं कंपें,
थस्नांचा हा वृक्ष वदुनिया गेला, ठाव न पानां !

मृत जीवाचे हेत राहिले,
प्रेताम्नीनें तप्स जाहले,
मसणवटीच्या खुरळ्या रोपीं दिसती मम नेत्रांना.

बालपणींचा खेळाडू मी
भीषण बघतां स्मशानभूमि,
'परत न जाणें येथुन', ऐसें कटुवच भिडते कर्णा !

मोहिनी सृष्टि !

आज खरी जादुगिरी कोणितरी केली !
कां इतुकी सृष्टिसखी मोहुनिया गेली ?

विरल धुक्याची वरून,
ओढणि घे पांघरून,
पाहि वाट सखयाची मुगध मधुरकाली !

ये हळूच प्रियकर तो
दूर ओढणी करि तों
आंत परी पांचूचा शाळु नेसलेली !

शांत रम्य हृदयींची
मधुकवने प्रीतीचीं
हृत्सरिता गात निर्भि भावतरंगाली !

रविकिरणे रागयुक्त
प्रियकटाक्ष प्रेमरक्त !
सांठवीत खोल हृदीं लज्जित कां झाली ?

नवपल्लव खुलवी दंव
बिंदुभूत अधरासव ?
चमकत, जैं सांपडते रविकटाक्षजाली !
काय अशी प्रियघटना
घडली मज उमगेना !
कों रंगे फुलरंगी रक्तिमा कपोली !
प्रीती रमणीजीवन
प्रियकर तत्सुखनिधान
म्हणुन काय प्रिय येतां मोहिनी उदेली ?

जेव्हां वरी मी पाहिले !

जेव्हां वरी मी पाहिले—

उंच नभाच्या अंतरी,

ढगविमानाच्या वरी

पिचकाच्या कोणी मारी !

हळू घातला फुंकर,

उडे विमान भुरभुर

कोण करी गे विहार ?

मन माझें वेडावले !

कळ जादूची दाबिली,

शिढी उंच उभारली

सातरंगी अंतराली !

वरी ठेविले चरण,

मोतियांची पखरण;

तिच्या स्वागतालागुन

देव पायाशी लागले,

जेव्हां वरी मी पाहिले !

जैव्हां खालीं निरखिलें !

जैव्हां खालीं निरखिलें !

क्षुब्ध जाहल्या सागरी,
देवमाशाच्या गे वरी
नावक्रीडा कोण करी ?
हात पाण्यामध्ये धरी,
निर्मि नाचन्या लहरी,
चूळ फेंकी माझ्यावरी
ऊर धडाऱ्हुं लागलें !

नाव गरागरा फिरे,
निर्मि भोंवती भोंवरे
फेंकी कारंज्यांचे झरे.
काय चमत्कार केला,
जळीं खांब उभविला,
बरी नाच आरंभिला

जळीं मृदंग वाजले !

जैव्हां खालीं निरखिलें !

आणि आंत जैं देखिले !

आणि आंत जैं देखिले !

उंच कल्पनागगरीं,
प्रतिभेच्या कीं विमार्नीं,
विहरते प्रिया राणी !
काव्यधनु भावरंगी,
रची उतरायालागी;
वरी पद ठेवी वेगी

मम हृदय कंपले !

क्षुब्ध यौवनसागरीं,
युवहदें कीडा करी,
उंच आशांना उभारी.
उभारनी वरी चढे,
नाचनाचुनी बागडे,
कशी बघे माझ्याकडे !

तिज आसन कलिपले
हृदीं प्रीतीचिया मोळे,
जेव्हां आंत मी देखिले !

भारताच्या अनभिषिक्त सम्राटास-

विश्वाला उज्ज्वलित कराया तळपे रविमूर्ति,

जशी कीं उदयगिरावरती,

कीं कैलासीं जागृत होई वीर जगन्नाथ

समाधीं सुटतां कल्पान्त !

आल्पसर्वतीं सम्राट उभा कीं नेपोलीयन्,

शासण्या यूरपचे जीवन्

रायगडीं वा उभा हिंदवी-स्वराज्यनिर्माता

न्यायधर्माचा उद्धर्ता !

चार दिशांना खडे चार सम्राट जगज्जेते

मधें तव मूर्तीं ही स्फुरते,

चैतन्याचा चौरस संगम तुजमध्ये झाला,

दुजी नच उपमा द्यायाला !

-किरण रवीचे, तेज शिवाचे, वीर्य फिरंगाणी

आणि ती तेजाळ भवानी !
एकावट होउनी घडविली तव तेजोमूर्तीं—
“ बाल ” म्हणुनी ख्याता जगतीं !

* * *

भारतिच्या सिंहद्वाराला रक्षण्यास ठाके,
तेज दशादिशांतरीं फांके !
न्याहळितां तें विषाद वाटे मनीं निसगलिं
अनुकृति करण्या फुरफुरला !
शिरोभूषणा किरणजाल, वदना रवि आरक्ष,
उपरण्या मेघ वातमुक्त,
सुधीर हृदया सागर वरितो—झालें अनुकरण,
परि क्षणजीवि चिरंतन न !

मेघ दुन्दुभी वाजवील, ओवाळिल तेजाळा !
निरांजन तुज विद्युद्बाळा !
खोल हृदींची प्रेमळ वर्षा वर्षिल आकाश,
तिथें मज कैसा अवकाश ?
वानुं किती मी सम्राटा, तव यशःप्रभावलया
बाल तिलका ! सगुणराया !
सिंहासन तुज अर्पण केलें प्रेमें भारतिनें,
चिरंतन विराज डौलानें !

पाठलाग

गेले वनीं झारीच्या ग मुखीं मोत्याचे सर गुंफाया,
आला खरोखरीचा ग मुखीं मोत्याचे सर चुंफाया !
लपै झणीं कुंजाच्या ग आड गुलाबफुल हुंगाया,
आला क्षणीं कुंजाच्या ग आड गुलाबफुल चुंबाया !
खेळे आंबेवर्नी पद, राशी रसाळ फळ वेंचाया,
खेळे आंबेवर्नी पदराशीं, रसाळफळ वेंचाया !
गेले सरोवरीं कमलाची वदनकळी फुलवाया,
आला सरोवरीं वदनाची कमलकळी फुलवाया !
उभी होतें, सखी रातराणी म्हणुन, गोड बोलाया,
तो ग आला, 'सखी, रातराणी !' म्हणुन गोड बोलाया !
आणि जेव्हां वनलतेपाशीं गेले ग कुरवाळाया
कसा मिडे तनुलते, पाशीं हृदय कुरवाळाया !
किति धरू धीरा ! अंग नसे स्वाधिन माझ्या राहियले
आधारुनी उरा मग वसें, स्वाधिन ल्याच्या मी ग झाले

“माझ्या राजाला नांवं कुणी ठेवूँडनका !

ठेवूँ नकाडे कुणी ठेवूँ नकाडे
माझ्या राजाला नांवं कुणी ठेवूँ नका !

बाळ गेला बनामधें वासुरांना चाराया,
राजा गेला रानामधें पाखुरांशी बोलाया,
तान्हा गेला डोहामधें खूपखूप डुंबाया,
शहरीच्या बायांनो बोलूऱ्या नका,
माझ्या चिमण्याचें नांव कुणी घेऊऱ्या नका

तो ग गेला ताच्यांसंगे रुमूऱ्युमूऱ्यु नाचाया,
तो ग गेला चांदोबाला हातांमधें धराया,
गेला वाई ! गगरीच्या गंगेमधें पोहाया,
खालच्या ग पोरीनों हसूनका,
माझ्या हंसाच्या खेळा कुणी हसूनका !

खरं, बाई ! दमलं ग पोर फार खेलुनी,
मोतियाचा चारा त्याला प्रेमें खाऊं घालिन् मी,
हृदयासी धरीन् त्याला मी ग कवटाळूनी,
चला ग, साच्या; तुम्हि बघूं नका,
माझ्या सोन्याला दृष्ट लागे बघूं नका !

कुठें पण गेलं बाळ ? अग बाई दिसेना,
येथें नाहीं ? अरे देवा, गेलं कुठं सांगा ना !
सांगा, बाई, कोणीतरी, कांहीतरी बोला ना !
बाळाच्या वर राग करूं नका,
माझ्या राजाचा ठाव कुणि सांगाल का ?

कुठें आहे ? तळ्यावरी ? धांवा कुणी शोधाया !
काय आहे आंब्यावरी ? चढा बाई धराया !
काय ? कुठें ? देवाघरी ? अयायी ग माझीया
सोडा, बाई, जातें मी, धरूं नका,
माझ्या बाळाच्या घरिं जातें धरूं नका !

प्रार्थना !

सुखवावी दीन दासी चरणासी ठेवुनी !
पुरवावी आस नाथा ! कनवाळू होउनी !

मुक्तांच्या सागराला भुल न पडे शुक्तिची,
लतिकेशा केमराला ना प्रीती वेलिची,
चपलेच्या वळभाला धारांची ना रुची !
जीवन हो सुने ल्यांना परि प्रीतीवांचुनी

भानूच्या चंडतापीं तप तपते मेदिनी,
स्वपतीच्या उग्रशापीं बनलि शिळा कामिनी
प्रीतीच्या पूर्तिसाठीं वनवासी गर्भिणी
गहन जरी प्रातीसेवा, तरि करणे मोदुनी

स्नेहाच्या सिंचनानें न्हाणिन त्वत्पादुका,
शिरकमला वाहुनीया रक्कटिळा लावुं का !
प्राणांची दीपज्योती जाळिन मी दीपका
मिरविन त्या मत्तनून्गा पायघड्या घालुनी !

नर्तिकेस !

मंजु मंजु घुमवी, मुगधे ! चरणि नूपुराला !
नाच नाच, नाचुनि पसरी मधुर मोहिनीला

नाद-ताल-पद-संवार्दी शैलि अप्सरेची;
रम्य मुरड ग्रीवाभंगी मत्त बर्दिणाची,
अंगमध्यवलनी उमटे रीत नागिणीची
भावगम्य शुचिता भुलवी साच भिलिणीला.

विश्वमोहि ज्ञांकृति गुंजे कुंजिं राधिकेची,
भक्तिरसोत्कर्षी गुंगे स्फूर्ति माधवाची,
निर्विकार आनंदाची वर्षणा प्रियेची,
साधु ! साधु ! आत्मस्पर्शी तुळ्ळी नृत्यलीला !

गोड धेइ गिरकी वसुधा स्वतांच्यासभोंतीं,
ज्ञाणत्कार किंकिणतारा करित ताल देती,

परी कुणा भानूभंवर्तीं फिरे नर्तिका ती ?
फिरवि वा निराश सभोतीं कुणा शशाङ्काला ?

कलेश्वरी ! पडणे नाहीं भूल योगियाला !
पद्मनि गाधिजाला नाहीं योग्य, अस्थिराला !
येथ उभा तिष्ठत आहे प्रीतिचा भुकेला
अंगीकार, उर्वशि ! रसिके ! देख विक्रमाला !

अनुनय !

हंससी कां गोड अशी मोहिनी ?

अवनत हो मुख विलोल, मिटले कां नयनकमल ?

प्रणर्यांचा कोप कुठे ? भामिनी !

विकसे कशी रदनावली जी रुष्ट हो अधरावरी ?

भ्रू टाकुनी व्रत धानुषी लालित्य लतिकेचे वरी !

फुगिरी गालींची विरे मानिनी ! अन् तेथे गोड खळी
उमटे कां हासिनी ?

जड जाहली मति आमुची अभिजातवाङ्गवाचनी,

ना आकळे मज पळवी तव गूढ, जादूगारिणी !

कांहीं अद्भूत वसे कीं मनीं ? रम्य कळ्यना करुनी
जाई वेडावुनी !

ही गाढशी, अभिसारिके ! बिलगे नभा रजनी अतां !

जी रुष्ट होउनि बैसली गिरिकंदरीं अवगुंठिता

फुलली निशिगंध कळी साजणी ! चल ये, ना धीर मनीं,
रत हो परिरंभणीं !

उत्सुका !

चल जाउँ झडकरी कुंजवना,
बघ उत्सुक झालै मी रमणा !

कलिंदकन्या डुलवि तरंगा,
करि उद्दीपन, फुलवि अनंगा,
प्रणय-कालिया करितो दंगा
झाणि टाक उडी, करि विमर्दना !

मधुर बांसरी वाजवि वदनीं,
नाचनाचुनी धुमविन अवनी,
अन् गेलै जर अतिशय थकुनी
तरि विसांवेन हृदयीं, सजणा !

नादब्रह्मीं लाकुनी लया,
जगती अवधी फिरे, अवलिया
कुणी असे का नियंता तया ?
हे वेणुवादका, तुझ्याविना ?

“घट बुडे बुडबुडा येई वरी—”

घट बुडे बुडबुडा येई वरी,
बावरे कोण ही नवकुंवरी !

तुफान भरली अथांग जमुना,
नवीन येई ही जलभरना,
बिचके हरिणी लक्ष राहिना,
लव विसरे भाना, धून पुरी !

बरसातीचे पहिले पाणी,
फिरे भोंवरा भिरभिरवाणी,
नीरभरन करिते कुंवराणी,
तई सुटे हातिंची कीं गगरी !

निर्मळशा जीवना न्यावया,
आली बाला कुंभ भराया,

गधूळ परि तें करि भिंगोच्चा
हरुनिया धेत अन् कुंभ वरी !

बावरली ? तर मुरध कशी ही ?
पिछाडली ? पण स्तब्ध असे ही !
क्षण हांसे, क्षण लज्जित होई !
अशि काय बिलक्षण जादुगिरी ?

सोमयाग !

चेतवा वहि तो वेदिवरी,
ही यागसिद्धता करा पुरी !

मीलन झाले दोन जिवांचे,
ऋण-धन-वियुद्वह बिंदूंचे,
भय आतां नच पविपाताचे,
कुर्घोडि करूं आपदांवरी

आत्मसुखाची करूं उधळणी,
आकांक्षांचे हवि देउनी,
सर्वस्वाची होळी करूनी
चढुं आनंदाच्या मेरुशिरी

ज्योतिर्मय प्रज्वाळुन प्रीती,
धुंडुन काढूं सोमवलि ती !
प्यालेभर झोंकूं रसवन्ती,
मग धुंद फिरूं ब्रह्माण्डभरी

प्रबोधन

हिमदर्पणकांच बिलोरि बरी,
गिरिमाळ खुले चौकोटिपरी,
हिमराज गिराश्वर शीर्षि धरी !

रचि बाल उषा, बघ निझ भूषा,
करि थाट कशास अनेक नवे ?
चल झाड निशा, झाणि जाग कसा,
बघ उज्ज्वल भाग्य नभीं उगवे ?

विचरे मृदु मंद मरुलहरी,
वरि शांति समुद्र, जरी लहरी !
नव तेज तरे विहरे उदरीं,
प्रतिबिंब पडे, चण्डोल उडे,
जैं स्वागतगीत मुखीं घुमवी !

चल झाड निशा, झाणि जाग कसा,
गगरीं उगवे बघ भाग्यरवि !

बैध विन्ध्यवनीं मधु-माधविका
रचि वृंद-सुरावट नव रसिका,
शुक-कोकिल-सारिक-सारसिका
तइं स्फाटिक भूवरि नृत्य करी,
ललिता-परि कां ?-नव रेवनदी ?
चल झाड निशा, झर्णि जाग कसा,
येइ भाग्य विभाकर पूर्वपदी !

“ शब्दसृष्टीच्या ईश्वरांस ! ”

वाजवा पंचमीं वेणु अतां !
व्हा धुंद नादवारुणी पितां !

सप्तलोक जिंकूं सप्तसुरीं,
सुधेहुनी मधु सिंचुं माधुरी,
‘ नादगुणी ’ पद अपुले अंबरि
श्रीरंगरूप व्हा तर आतां !

कारंजे सौन्दर्यी झरवा,
प्रणर्यां रम्य फुलोरा फुलवा,
रचा नवरसीं सृष्टि अभिनवा !
ही ‘ शब्दसृष्टिची ईश्वरता ’ !

मृदुल ‘ भावना ’-लहरि हल्दं या,
रम्य ‘ कल्पना ’-हंस डुल्दं या !
वरी ‘ शारदा ’ चिंतनि रमुं या
का आनंदा मग कमतरता ?

भास्कर-संस्तव !

चिर जीव, भास्करा ! तळप, नभीं !
ग्रहमाल संस्तवा तुझ्या उभी !

मुग्ध शशिकला येई नदुनी,
तेजतुषारी तुझ्या न्हाउनी,
शिगोशीग घट घेई भरुनी
मग कसे रिकामे ? उगाच भी !

अनंत आकाशभरीं संचर,
दिगंत विश्वा उत्साहें भर,
वाहव, सवितर् ! वरेण्यनिर्झर
लाजीव कामधेनू सुरभी !

क्षचित् गरुड कुणि घेइ भरारी !
कविवर प्रणयी तान लकेरी !
तूंच परी सम्राट अंबरी,
तव संध्योषा याच दुँदुभी !

खर्दे चन्द्राच्या भोंवतीं

चन्द्राच्या कीं सभोंवतीं होतें अदूभुत वलय,
जेव्हां भेटायासी मला आली होउनी निर्भय;
आली होउनी निर्भय आणि भीडली हृदयीं,
मम कंठ तैं वेढिला तिच्या नाजूक वलयीं.

भारवून मज करीं, पाही गोडशी वरती
रविवम्याच्या कीं चित्रीं राधा-माधवाची रति !
पाही जराशी वरती आणि थरारे शरीरीं
‘राजा माझ्या’-हळू बोले; मग बिलगते उरीं.
‘आतां पावसाची झोड, भेट होणें ना परत ! ’
आणि वलयाच्याकडे होतीं अंगुली दावीत !
किती गाढ मिठाळली, झाली अधीर चुंबना,
श्वास रोधी आयासानें, आणि रोधी आसवाना !
मग सोडवी करांस, होई दूर हळूवार,
झाली विरल पटलीं चंद्रिकेच्या कीं धूसर !
होई राजाचा भणंग, अदृष्टाची झडे सर,
होतें वलय अदूभुत चन्द्राच्या कीं सभोंवार !

“ बोलो विठ्ठल विठ्ठल ! ”

आंगणांत चाफ्यावरी नाहीं हालतें पानही,
नाही टिपूस जलाचें शेजारच्या ओळ्यांतही,
जन कामामधें दंग, नाहीं वेळ बोलायासी,
परतलों पराभूत जधों हताश घरासी !

किती डौलानें निघालों, बाळगल्या आशा किती !
किती मनोरे मनांत उंच उंच उभारती !
परी आज परतलों, परतलों पराभूत,
सर्व उदास भासलें मज घरांत-दारांत !

जसें, घायाळ पांखरुं परतून घरीं येत
त्यास कुणीही ना पुशी, घेत नाहीं कळपांत,
तयापरी वैतागलों, फिरणार जाया, तोंची
“ बोलो विठ्ठल-विठ्ठल ” हांक आली पोपटाची
हांक आली पोपटाची, गेलों जवळी त्याचिया
किती बाटे आपूलकी मज साध्याशा बोलीं या !

गेलों जवळीं प्रेमानें, पाहतों तों तोच जूना
“विठू”, मोडक्या चोंचीनें बोले बोबड्या बोलांना !

सानपणीं रागावुनी मागें मारीयली काठी,
बसली ती पांखराच्या नाजूकशा चंचूपुटीं
तरी तेव्हांही बोलला, आणि आतांही बोलतो
“ बोलो विठूल विठूल”–आणि मीच परततो !

प्रेमभरानें पाहतां, कसा नाचाया लागला
जरी बाह्य जर्गीं सारा मोदभाव करपला
पांखरानें मानवासी शिकवावें मनोबल !
पिंगा घालतां जैं बोले : “ बोलो विठूल-विठूल.”

मनमोहिनीस-!

आलीस तूं चपलेपरी, जातेस तूं लहरीवरी;
येतेस तूं, जातेस तूं; मम वंचना करिसी पुरी !

आजीं परी सुटका नसे, ही गढ़ तुज मी वेढिली—
पुरषी धियाई ही नसे, प्रीती असे वेज्यापरी !

हंससी, सखे, कुसुमांतुनी, लससी, प्रिये ! लतिकांतुनी;
क्षण हास्य नी क्षण लास्य ही तव मोहिनी क्षणजीविनी;

म्हणुनी अतां सुटका नसे; तूं हांस नाच चिरंतन;
परदास्य हैं नच, प्रेमले ! जन हा तुझा, तूं स्वामिनी !

गंभीरता तव सागरीं, तव भव्यता विमलाम्बरीं;
गंभीर तूं, अन् भव्य तूं; मम अंत तूं बघसी तरी ?

छे, आज ना सुटका तुझी, हो तूं प्रसञ्च दयावति !
शरणागता दे आश्रया, बन देवता हन्मंदिरी !

वासंतिका भुलवीत ना, शरदीं विधू न गमे मना !
जरि हो सहारा जीवनीं, अवसेविना दिन ना सुना !

वासंतिकां तूं जीवनीं, तूं जीवनीं मम पूर्णिमा !
फुलबी, सखे ! सजबी, सखे ! तव ल्याविना सुटकाच ना !
आयुष्य योगायोगसें; संघी न येते सांगुनी !
कर जीवनीं संयोग, चल हो स्नेहले, सहचारिणी !
येती किती, जाती किती, किति संधि निष्फळ ब्हायच्या ?
ना आज सुटका रोषिणी, गे, मानिनी ! हो स्वामिनी !

धर्मशाळेतील वाटसरू

वाटसरू मी भागुनी धर्मशाळेत विसावे
येई जाग दचकून, नच प्रिया मजसवे !
हाय ! दूर गेली सखी, मात्र पडे कवडासा
जीर्ण कौलारामधून क्षीण उदास चांदाचा !
आतां कोठली मिळाया ! भटकतों वणवण,
परी आली वाटे मला शांतवाया परतून;
चांचपून आंथरूण पाहतों मी वेज्यापरी,
कवटाळीं पांघरूण, निराशेची धार उरी !
'घुर घुर' येतो नाद भिंतीवरी कोपन्यांत,
'घुर घुर' पडसाद मिळे उलट तयांत
जरा फड्फड पंखांची, पुढें स्तब्ध होय सारें,
आणि अंतरीं माझिया क्षोभ गर्जे तीव्रस्वरे
'सखी ! सखी !' हांक देतों ओतुनीया जीव सारा,
स्तब्धताच पडसादे 'सखी ! सखी' सें कठोरा !
तोंच विरला कवडासा, मिठाळिले अंधाराला,
हतभागी जीव माझा पडे निराश धरेला !
धर्मशाळेत उजाड वाटसरू मी एकला
कोण जाणे, झुंजूमुंजू केव्हां होणार पूर्वेला !

“ परीटाच्या टेंबीवर ! ”

चैत्रपालवी पालवे, करवंदी उमलली,
सकाळीच सागरांत प्रभा सोनेरी हांसली;
झडे चौघडा खालती माता दुर्गेच्या यात्रेला,
“ परीटाच्या टेंबीवरी ” कळा पहिला लागला
तिच्या माझ्या ग प्रीतीला !

सनईचा आला सूर, तिच्या कानाशी लागला
“ चला यात्रेला ग बाई, चला मातेच्या जत्रेला ! ”
खच्छंदानें नाचावया बोलविते सृष्टी सारी
परी करांत गुंतुनी बिलगली माझ्या उरी
परीटाच्या टेंबीवरी !

वाजे उरांत चौघडा, सनईचा येतो सूर,
जत्रा भरली प्रेमाची, जुवानीला ये बहर;
“ प्रीतीसंगमी आमुच्या वाजो चौघडा-सनई

“येऊं दोधेही मिळून,” पडसाद ये हृदयी
वायूवरी लीन होई

* * *

परी जेघां श्रावणांत पावसाची झडे सर,
घोर तुफान गर्जते, काळजांत होते चर् !
ऐशा दिनीं वाजे सांजे माता दुर्गेचा चौघडा
परीटाच्या टेंबीवरी मीच एकटा उघडा
झाला प्रीतीचा चुथडा !

“झाली सांज, ये ग बाई” सनयीचे आले सूर,
‘परीटाची टेंबी’ तरी भूतासारखी भेसूर !
वाळुऱ्ऱगीं परी धूर गांवशिवेच्या बाहेर,
“आलों मीही सये, बाई,” आरडतां फाटे ऊर
परीटाच्या टेंबीवर !

भाद्रव्याची गौर

“...कोण बाई खिदळते ? ओरडा हा काय तरी !
हं, हं, सारं समजलं ! मुली खेळवीती गौरी;
कोंकणीच्या कन्यांसवे भाद्रव्याची गौर खेले,
कुंपणांत गऊरीची वेल लाल-लाल फुले.

“ झालीं वरसें कितीक मैतरीणी तई होत्या
सारी रात्र खेळवीत गौर नाचत्या-डोलत्या;
गेल्या सर्वजणी आतां, गेले दिवस तेव्हांचे
जरी पुन्हा बोलावीती हात फुलून गौरीचे !!

“ सारं विसरूनी गेत्या, भान नाहीं आनंदांत,
गाती खिदळती किती रंगूनीया फुगड्यांत;
खरं सांगूं...? वाटे हेवा नातवंडांचा आपुत्या
वेल गौरीची फूलतां, रंगीं रंगतां सानुत्या

“ किती पाहिल्या कुंवारी खेळतांना आजवेरी !
किती ओवीले गजरे फुलतांच रान-गौरी !
पिढी नवीन येतसे, वेल नवी फुलतसे,
ऊर भरूनियां येते, उमळते तसतसे !

“ ...चला, झाली आतां सांज; कोंडापाऊस शिंपडे,
गौरी पोंचवाया गेल्या ओल्याचिंब दर्याकडे !
लावूं दे ग सांजवात, भूक लागे सोनुल्यांना,
रांधूं घास, खाऊं घालूं उन्हूनसा लेकरांना...”

“आषाढाच्या काळ्या रात्रीं”

आषाढाच्या काळ्या रात्रीं औरवणी गांवीं शिरे;
‘काळ’ पहिल्यांदा वाहे, आघोटीचें पाणी फिरं;
चढाओढ संगमाशीं तीन नद्यांच्या पाण्यांची,
निसर्गाच्या ऐशा खेळीं जलसमाध गांवाची
काय कथा बापुडीची !

घरधन्याच्या मागून होती काढीत दिवस,
उदरींच्या जिवासाठीं सोशी नरकोंचा वास !
पण त्याचें काय तया जड सृष्टीला उन्मत्ता !
माळयासहित झोंपडी उमळून वाहवितां
घाळंतीण आंत माता !

गुरें-ठोरें, झाडें-माडें तीन दन्यांतुनी येती !
चाले कितोक जिवांची धडपड जिवासाठीं !
त्यांत झोंपडी गर्गे, जळ तांबडे भिरभिरे,

बाळ नेव ना उघडी, माय हृदयी बावरे
‘काळ’ प्रवाहीं हुरहुरे !

लागे मारूं हळू हांक जाग बाळा आणायास,
परी पड्घम मेघांचा टाकी गिळून शब्दांस !
नयनीच्या प्रेमोदकें पाही सावध कराया,
पण मुसळधारांनी आंसू नेले वाहूनिया !
जीव ओतून दृष्टीत आणुं पाहे संजीवन,
तोंच विजला चम्चमे टाकी डोळे दिपवून,
सृष्टि दावा घे साधून !

आणि सरतेशेवटीं घेई राजसा कुशीत,
बाळापरी पढूडते चिरनिंदेत प्रशांत !
तधी ‘लोकमाता’ ‘काळ’ पोटीं वाहून प्रेतांसी
धावे गधूळ प्रवाहीं भेटायास जलधीसी
काळ्या आषाढ रात्रीसी !

“जग म्हणे ‘मारेकरी’ ! ”

...आणि इतुक्या दिसांनीं झाली किती आनंदित,
क्षीण विज्ञत्या दिवलीची जशी मोठी व्हावी वात;
कोमेजुनी फिक्टले कसे फुरारती गाल,
मावळतां सूर्योदिन जसें फुगीर नि लाल;

कधीं हुंगीं; केतकीच्या कधीं जाळींतुनी धीट;
गवताच्या ‘कुञ्यां’-मारे; स्ते ओल्याशा वाळूंत;
वाळुघरें किती छान आज तिनें बांधलीन;
सानपणीं बागडलों खाची होई आठवण !

ऐशी भिरभिरे आज जरी झाली तिन्हीसांज,
नभीं चांदही ना तेवे, भानूसवें घेई नीज;
आणि उधान भरती तुडुंबली तीरावरी,
तरी तयांत नाचते, लहरींत ही लहरी !

*

*

*

दमूनिया अन् शेवटीं, “चल,” म्हणे, “खडपांत”,
“बसू क्षणभर तेथ, करू दोघें कानगोष्टः”
खडकाच्यावरी लोंबे कडा ‘सोडेच्या गण्याचा’
झिपटाया ल्यास तुटे जीव सारखा लाटांचा:

होई अंधुक उजेड, दूर हुमण हुंकारे,
तैशी तीहि करी ‘हूं, हूं,’ मग किंचित बावरे,
“इथून ना खाली गेली गुरें झोंबीमधे हटी?”
ऐसे बोलुनी वळवी उंच कज्यावर दृष्टी!
आणि कोसळली लाट कज्यावर मधोमधीं,
तोंच मिठाळली तीहि घट-घट मम हृदीं!

“माझ्या जिवाच्या सरदारा! मीहि हटी गुरुं तैशी
“मीहि आहे लाट तैशी...” आणि सरली झटक्किशीं;
पातें ढोळ्याचें ना लवे तोंच मिळे सागरासी,
आणि दुजी लाट पुन्हा मात्र भिडते कज्यासी!

एका भणंगाच्यासाठीं सोडी लाखांची सर्दारी,
ल्याच भणंग सरदारा जग म्हणे मारेकरी!

मूळपदीं !

तोच ! ओळखले ? तोच ! दारीं परत मी आलीं,
तीच याचीत याचना आजीं 'भणंग' पातलीं !
किती उदार मनाने पूर्वी तुवां गौरविले,
किती सोज्ज्वल स्नेहाने मज आपुला म्हटले !
परी पिसाट मी तरी धिक्कारुनी गेलीं तुला
धिक्कारुनी गेलीं गर्व जीवर्णीच्या चेतनेला !

यांवनाचा मद अंगीं, संपदेचा धूर डोळीं,
सड तुटतां पतंग, वाटे, झालीं मी मोकळा !
आणि आतां येथे पडे, येथे विजनवासांत,
जुन्या स्नेहाच्या धाम्याची आतां आठवण होत !

म्हणूनियां तूझ्या पदीं दीन जर्जर मी लीन,
देर्द, पूर्वी देऊ केले, मज प्रीतीचें तें दान !
तेलवात सखे करी, आली विज्ञत पणती,
उरलेल्या पंथीं तरी ये तूं, स्नेहले ! सांगातीं !

हाकाहाक !

झरीतुनी झीरपतें थेबैं थेबैं गोडे पाणी
सांठवीशी तें साक्षेपे घडीघडी खोळंबोनी !
आणि मीच बोलवितां गोड जीवन यावया
चट्रदिशां गेलीस कां ? वेळ नाहीं बोलावया !

किती काळजीने तुझें पाणी-शिंपणे चालले !
सानुकल्या झाडांझुडां जीवविशी शीत जले !
भाटांतील माडांनाही देसी पाणी थोडेफार
फरी मीच मागतां कां केलिस गे दया दूर !
गाढ धुके चितुळतें सूर्यकरांनी क्षणांत,
होतां बिजलीचा स्पर्श, जडभाव क्षणीं नष्ट,
देवतेच्या हस्तस्पर्शे विरताती पापराशी,
मग तूंच उदासीन मजवरी कां गे होशी !

आतां भटकभटके जलधीच्या तीरावरी !
लागे निखार ओहटी, क्षीण जाहल्या लहरी !
माझें अरण्यरुदन कडेस्खडप घूमवी
आणि मग विरत ते सागराच्या धीर रवीं !
ये ग, ये ग, मत्स्यगंधे ! नाव इकडे वल्हव,
ने ग, ने ग, नागकन्ये ! दाव पाताळीचा ठाब !

“चिरकाल ना संगत !”

भटकतां रानींवर्नीं झरा निर्मल मिळावा,
मुन्ह जाहल्या भूवरी क्षण कवडासा पडावा,
हिमालयांत हिंडतां, बिंब उषेचें तरळ
जंवी दिसावें, तेंवीच तव दर्शन प्रेमळ !

मज आवडसी किती ! असे “प्रणय” हा मर्नी ?
मज किती प्रिय होसी ! नांव खाचें “स्नेह” जर्नी ?
वाटे कृतकृत्य झालों ! म्हणू “देवतानुग्रहें” ?
किंवा आनंदी सरळ बालिकेच्या सुस्वभावें ?

निशागंभीर्य अनन्त तुझ्या मौर्नी मला भासे,
उषासोदर्य अनन्त तुझ्या हास्यांत विलसे,
बिजलीचा चमूचमाट तुझ्या नेत्रीं तरळतो,
तुझ्या ठारीं चैतन्याचा ऐसा साक्षात्कार होतो !

परी विरे सुख सारें, वुडत मी तमिख्येंत
जधीं आठवतें मर्नी : “चिरकाल ना संगत” !

“आज तुझा जन्मदिन !”

सुन्न दयामल सांजेस, कुणा शांत सरोवरीं,
शून्य दृष्टीने पाहतो कुणी विषष्ण संसारी !
आस-हर्ष नष्ट सारें ! तोंच रुपेरी झर्कन
चमकावी मत्स्यकन्या, तशी स्फुरे आठवण :
“आज तुझा जन्मदिन !”

गायिका गे गोड कंठीं छेड़ी मधुर संगीत,
बुलबुल उपवनीं रम्य रवांत कूजत;
मग स्तब्ध होई गान, दूर विरतें कूजन
अवचित तें स्मरावें, तेवी होई आठवण :
“आज तुझा जन्मदिन” !

अनंतशा अंतरालीं असंख्यसे ग्रहतारे,
नियमित संभाळती आपापली कक्षा सारे;
तेथ भेदुनिया क्षण, तुटाव्यात उल्का दोन,

तेवी आपुली ओळख, होई ल्याची आग्रवण :
“ आज तुझा जन्मदिन ! ”

सखे ! सुनील अंबरीं जेवी भरारे गहड,
जाई दूरदूर; होई सूक्ष्म बिन्दूसा निगूढ !
तेवी “ वर्तमान ” होई “ भूतकालां ” त विलीन
तई तीव्र आणि सूक्ष्म एक जीवनी स्मरण :
“ आज तुझा जन्मदिन ! ”

“ नको विसरूं गे ऐशी ! ”

दिसतांच तूं गे मार्गी अंधुकशी दुर्लियां,
ग्रृद आशा तरळली मनीं—‘येते कीं भेटाया ? ’
तुझी प्रेमळ सोज्जवळ मूर्ति हंसतमुख नीं
पाहतांच मम मनीं संवेदना तरंगती !

फारा दिसांची कीं आस आज सफळ जाहली ?
विसरल्या अभाग्याला काय भेटाया पातली ?
परी सान्या आशांसारी आस विफळ व्हावीना ?
सखे, कां गे विसरशी ? फिरविशी कीं लोचना !

भावनेच्या उबान्यानें मनपांखरूं जगतें,
जधीं उदासीन जगीं जीवनच गारठतें;
आणि स्नेहाचा ओलावा तया धीर दे जगाया,
जईं दारुण दशेचा जाळी चटका हृदया !

तूंच ना, गे, फुलविली मनीं कोमळ भावना ?
स्वप्रीं पाहिलेली मूर्ति भेटविली तुषां पुन्हा;
परि आतां साच वाटे तोहि भाव हीन तुला ?
नको विसरूं गे ऐशी दीनवाण्या या जीवाला ?

“कां गे ऐशी कठोरता ?”

जीण वाढ्याच्या पुहून स्वारी जावी ढौलामधे,
मनीं आशाळे बापुडा, जरा सुखावे आनंदे !
परी कोणी ढुँकूनही पाहत ना तयाकडे—
स्वारी थाटांत जातसे जशी आली तशी पुढे !
रेताडशा वाळवंटीं रम्य प्रदोषसमर्यां !
आकाशींची पुण्यगंगा वाटे भुईवरी येई !
परी आभाळीं संचरे, दूरवर ती सारखी,
सुक्या रेताड-अंतरीं आस राही तशी सुकी !
जुनाट कीं आगरांत माड उभा उंच कोणी !
संध्याभ्रांची क्रीडा पाही तीरावर प्रतिदिनीं !
परी स्वैरसंचारी ती मेघमाळ ना शिंपडे—
जाई दूरदूर, परी पाहीनाच माडाकडे !
तैशी जाशी कां गे, सखे ? दूरदूर न बघतां ?
तुझ्या हळुवार हृदीं कां गे ऐशी कठोरता ?

टीपा

- संदेशवाहिनी :** भावनगर, २७-१-३२; पृष्ठ
 खंडित गीतिका जाति, १
- “...सागरीं होडी हाकारिली !” :**
 भावनगर, ७-९-३२; जाति वरदायिनी
 (=लीलारती + कमललोचना) ३
- गायिका ! :** भावनगर, १०-९-३२; छंद अभंग-
 देवीवर; यांतील कल्पना इंग्रजीवरून स्फुरलीसे
 आठवतें. ६
- ‘मी तुला कशी पाहिली ?’ :** भावनगर,
 २८-११-३२. प्रकाशन, “हंस”, दिवाळी अंक, १९४८ ८
- ‘मी तुला कसा पाहिला ?’ :** भावनगर,
 २९-११-३२. प्रकाशन, वरील प्रमाणे ... ९
- ‘पाहतां चांद चवथिचा-’ :** भावनगर,
 ३०-११-३२; जाति मुद्रिका. १०
- ‘तुझ्याचसाठी’ :** भावनगर, ४-१२-३२;
 जाति महात्मवती (=भूपतिवैभव+उद्घव);
 प्रकाशन, “सत्यकथा”. १२
- निव्याज बालपणी-:** भावनगर, ७-१-३३,
 जाति श्यामाराणी; प्रकाशन “साप्ताहिक सकाळ” १३
- आणि आज :** भावनगर, ७-१-३३, जाति
 श्यामाराणी; प्रकाशन, “साप्ताहिक सकाळ” १५
- मोहिनी सृष्टि :** भावनगर, ७-१-३३, जाति
 अवनीं किंवा शुभवदता. १७

- “ जेव्हां वरी मी पाहिले ” : भावनगर,
 २-२-३३; छंद-देवीवर; प्रकाशन, “समीक्षक”
 मार्च १९४७ ही व पुढील दोन्ही कविता. १९
- “ जेव्हां खालीं निरखिले ” : भावनगर,
 २-२-३३; छंद-देवीवर; प्रकाशन, “समीक्षक” २०
- “ आणि आंत जै देखिले ” : भावनगर,
 २-२-३३; छंद-देवीवर; प्रकाशन, “समीक्षक” २१
- भारताच्या अनभिषिक्त सम्राटास : महाड,
 ३०-१०-३३; जाति माधवकरणी; प्रकाशन,
 “कंसरी”; लो. टिळकांच्या चौपाठीवरील
 पुतळ्यास पाहून. २२
- पाठलाग : भावनगर, ३१-१२-३३; गुर्जर कवि
 न्हानालालांच्या “हुं तो गईती धराने ढाळे
 कदंबनां फूल लेवा” या गीताची चाल. २४
- “ माझ्या राजाला नांवं कुणी ठेवूऱ्या
 नका ! ” : भावनगर, ३१-१२-३३; प्रकाशन,
 “सत्यकथा”: हा एक ‘नाथ्यात्मक एकोक्ति’
 (dramatic monologue)चा प्रयोग आंहे.
 ‘पूछशो मा’ या गुजराती गीताची चाल. ... २५
- प्रार्थना : भावनगर, ३१-१२-३३; जाति रेवती
 प्रकाशन, “प्रसाद” दिवाळी अंक १९४८. २७
- नर्तिकेस : भावनगर, ३-१-३४; जाति मोहिनी
 किंवा महाराष्ट्र-लक्ष्मी; प्रकाशन, “स्वदंश”
 दिवाळी अंक १९४८. २८

- अनुनय :** महाड, २९-४-३४; ध्रुपदाची चाल
 ‘मारी झुंडी’ या गीताची, अंतरा गीतिका
 जातीचा. ३०
- उत्सुका :** महाड, २९-४-३४; जाति नववधू. ... ३१
- ‘घट बुडे, बुडबुडा येह वरी...’ : महाड,
 ३०-४-३४; जाति नववधू; या काळांत कै.
 तांब्यांच्या कांब्याची छाप खोलवर होती हें
 या व पुढील गीतांवरून स्पष्टच होईल. ... ३२
- सोमयाग :** महाड, ३०-४-३४; जाति नववधू;
 प्रकाशन, “भालचंद” मासिक, दिवाळी
 अंक, १९४६ ३४
- प्रबोधन :** महाड, ३०-४-३४; खंडित तोटक
 जाति; प्रकाशन, “भालचंद” मासिक,
 दिवाळी अंक, १९४८. ३५
- “शब्दसृष्टीच्या ईश्वरांस” : महाड,
 ३०-४-३४; जाति नववधू; प्रकाशन,
 “भालचंद” मासिक, दिवाळी अंक, १९४७... ३७
- भास्कर-संस्तव :** महाड, २-५-३४; जाति
 नववधू; प्रकाशन “केसरी”; कै. भा. रा.
 तांबे यांच्या प्रशस्तिपर ३८
- “खळे चंद्राच्या भोवतीं” : भावनगर,
 २६-८-३४; छंद देवीवर; प्रकाशन,
 “सल्यकथा”, ऑगस्ट १९४६... ... ३९

- बोलो विद्युल विद्युल :** भावनगर, २९-८-३४:
 छंद देवीवर; प्रकाशन, “लोकशिक्षण” मासिक ४०
- मनमोहिनीस :** भावनगर, ३०-८-३४; जाति
 गीतिका प्रकाशन, दैनिक “नवभारत”
 दिवाळी अंक १९४८. ४२
- धर्मशाल्लेतोल वाटसरु :** भावनगर,
 १२-१२-३४; छंद देवीवर; प्रकाशन,
 “मौजे”चा दिवाळी अंक १९४६ ... ४४
- परीटाच्या टँबीवर :** भावनगर, २९-४-३५:
 छंद देवीवर; प्रकाशन, “युगवाणी” मासिक,
 ऑक्टोबर १९४६; स्वर्गवासी कवि प्रो. ए.
 ई. हॉमन यांच्या Bredon Hill ('ब्रीटॉन
 हिल' असा उच्चार) या कवितेमधील प्रसं-
 गाशी समान असा आपल्याकडील प्रसंग
 घेऊन त्यांच्या ‘श्रृंपशायर लॅड’मधील
 कवितांसारखी कोकणांतील वातावरणाची
 कविता लिहिण्याचा हा प्रयत्न आहे. ... ४५
- भादव्याची गौर :** भावनगर, २९-४-३५:
 छंद, देवीवर; प्रकाशन, “अभिहचि”,
 जानेवारी १९४५; आणखी एक ‘नाळ्यमय
 एकोक्ति’ लिहिण्याचा प्रयत्न. वातावरण
 कोकणांतील. ४७
- ‘आषाढाच्या काळ्या रात्रीं’ :** भावनगर,
 १२-९-३५; छंद देवीवर; प्रकाशन, “अभि-
 हचि”, ऑगस्ट, १९४६; कोकणांतील

वातावरणाची आणखो एक कविता. 'काळ'
नदी महाडजवळ सावित्री नदीस मिळते,
पुढे गांधारी ही लहान नदी त्यांना भेटते.
हा तीन नद्यांचा संगम. ४९

"जग म्हणे मारेकरी!" : भावनगर,
२५-११-३६; छंद देवीवर; प्रकाशन, "अभि-
रुचि", दिवाळी अंक १९४७; 'नाव्यमय
एकोक्ति'. वातावरण कोंकणांतील समुद्रकाठवे. ५१
मूळपदीं : भावनगर, २५-११-३६; छंद देवीवर;
प्रकाशन, "सत्यकथा." ५३

हाकाहाक : सिहोर (काठेवाड), १७-२-३८;
छंद देवीवर; प्रकाशन, "सत्यकथा"; कोंकणां-
तील वातावरणाची कविता. ५४

चिरकाल ना संगत : अहमदाबाद, ५-३-३९;
छंद देवीवर; प्रकाशन, "सत्यकथा". ... ५५

'आज तुझा जन्म-दिन !' : अहमदाबाद,
३०-८-३९; छंद देवीवर; प्रकाशन, "अभि-
रुचि", दिवाळी अंक, १९४६ ५६

नको विसरूं गे ऐसी ! : अहमदाबाद,
२४-१२-३९; छंद देवीवर; प्रकाशन,
"सत्यकथा", जुलै १९४७. ५८

कां गे ऐशी कठोरता ? : अहमदाबाद,
२४-१२-३९; छंद देवीवर; प्रकाशन "सत्यकथा" ५९

